



DABA-DABA
Rebolusyonaryong Pahayagan Pangmasa sa Panay

PAGES

MAYO

2021

Editorial

Pasabton ang rehimeng US-Duterte sa nagalala nga inhustisya kag pasismo sang estado



Liwat naman nga ginkibot ang pumuluyong Panayanon sa pagtiro kag pagpatay kay John Heredia, anay chairman_sang NUJP-Capiz Chapter kag aktibista nga subong municipal administrator sang banwa sang Pilar, Capiz sang Mayo 2,2021 sa Brgy. Lawaan, Roxas City. Maabtik nga nanghugas kamot ang rehimeng US-Duterte nga may kahalabtanan ini sa hitabo paagi sa patalang nga pahayag sang PNP nga posible ang rason ngaa ginpatay si Heredia bangud aktibo ini nga nagabulig sa mga aktibidad sang NTF-ELCAC.

Madumduman nga lakip si John Heredia kag iya asawa nga si Atty. Cris Heredia ang gina-redtag sg NTF-ELCAC

paagi sa butigon nga ido-ido sini nga si Jeffrey Celiz. Mismo si Atty. Cris Heredia nga isa ka human rights lawyer, biktima man sang tuyo nga pagpatay sang Setyembre 2019. Madugay na ginainitan sang militar ang tiayon bangud sa ila pagpangapin sa interes sang kubos kag ginapigos nga pumuluyo.

Pareho sang kinaandan, nangako ang PRO6 nga solbaron kag hatagan sang hustisya ang kamatayon ni John Heredia paagi sa pagtukod sang isa ka task force. Apang pareho sang iban nga biktima sang pulitikal kag ekstrahudisyal nga pagpamatay, wala sang malauman nga seryoso nga tikang halin sa PNP para dakpon kag dal-on sa husgado ang mga

matuod nga kriminal. Mapahigad lang ini paglipas sang panahon pareho sa madamo na nga kaso sang pagpatay sang riding-in-tandem.

Kon madumduman nagtukod man sang mga task force ang PRO-6 para kuno masolbar ang kaso sang pagpatay kay Bayan Muna coordinator Jory Porquia nga gintiro sa syudad sang Iloilo sang Abril 2020 kag Brgy. Capt. Julie Catamin sang Roosevelt, Tapaz, Capiz nga ginluthang sang nagligad nga Pebrero 28, 2021. Apang hasta subong padayon nga nakalista sa tubig ang ila nga mga kaso. Amo man ini ang natabo sa iban pa nga kaso sang pagpatay sa mga aktibista kag lider masa sa Panay pareho kay John Farochilin sang Miag-ao, Iloilo, Vernel Mondreal sang Sibalom Antique, kag 9 ka mangungumang Tumandok sang Tapaz, Capiz sa diin maathag nga ang AFP kag PNP ang nangamot sa sapat-sapaton nga pagmasaker.

May komon nga padron ang mga hitabo antes patyon ang mga biktima: Sila nangin target sang mga pamahug kag red tagging sang AFP, PNP kag mga bayaran sini bangud lang kay mga aktibista kag lider masa sila.



Sa kada adlaw nga nagapabilin sa poder ang rehimen nga papet sang imperyalismong US, pirme nga nakataya ang kanyon sang pusil sang AFP, PNP kag mga paramilitar sa ulo sang mga aktibista kag ordinaryo nga pumuluyo. Labi nga ginaprayoridad subong sang terorista nga rehimen Duterte kag NTF-ELCAC sini ang paglagas kag pagpamatay sang iya mga kritiko sangsa tadlungon ang mga palpak nga tikang sini sa pag-atubang sang pandemya kag hatagan sang alibyo ang nagasarurot nga ekonomiya kag palangabuhian sang pumuluyo.

Kinahanglan nga bug-uson ang kusog sang pumuluyo paagi sa pagtukod sang pinakamalapad nga alyansa para batuan ang pasismo sang estado. Dapat hiliusa nga maghulag ang tanan nga makibanwahanon, progresibo kag rebolusyonaryo nga pwera sa wala untat nga pagbuyagyag sa kapintas, kapabayaang kag pagka-inutil sang nagahari nga hubon ni Duterte. Pataason ang determinasyon kag kakahas para mapangibabawan ang anuman nga kabudlayan, kakugmat kag masingki nga atake sang pasista nga gahum kag tapuson ang tiraniya ni Duterte nga nagapaantus sa masang Pilipino. **#DD**